



**QORTI TAL-MAGISTRATI
(GHAWDEX) GURISDIZZJONI SUPERJURI**

**MAGISTRAT DR.
PAUL COPPINI**

Seduta tat-23 ta' Ottubru, 2007

Citazzjoni Numru. 42/2002/1

Victoria Xuereb .

vs

Joseph Refalo ,

Cikka Refalo
u b'degriet tal-21 ta' Jannar 2004,
il-ġudizzju ġie trasfuż f'isem Joseph,
Evelyn mart Ronnie Spiteri , Miriam,
Sharon, u Roanna aħwa Refalo
Minflok Frances sive Ċikka Refalo
li mietet fil-mori tal-kawża ;

Evelyn mart Ronnie Spiteri,

Miriam Refalo,

Sharon Refalo,

Roanna Refalo .

Il-Qorti ,

Rat iċ-ċitazzjoni li permezz tagħha l-attriči, wara li ppremettiet :

Illi fit-tmintax (18) ta' Ottubru tas-sena elfejn u wieħed (2001) mietet f'Victoria, Għawdex, Pawla Refalo, xebba, bin il-mejtin Fortun Refalo u Rosa nee' Farrugia ;

Illi l-istess Pawla Refalo kienet għamlet testament fl-atti tan-Nutar Victor Bisazza fit-tlieta (3) ta' Novembru tas-sena elf disa' mijja u tmienja u disgħin (1998) li permezz tiegħu fost l-oħrajn kienet innominat bħala eredi universali tagħha lill-esponenti oħtha Victoria armla ta' Emanuel Xuereb ;

Illi fl-istess testament d-decujus Pawla Refalo ddikjarat li kienet qed tħalli lil oħtha Victoria Xuereb bħala eredi tagħha u dan bħala kumpens għas-serviġi reżi minnha lill-istess Pawla Refalo;

Illi sussegwentement il-konvenut Joseph Refalo u martu Cikka Refalo ġiegħlu lill-mejta Pawla Refalo sabiex tibdel it-testment tagħha u fil-fatt din kienet imġegħla tagħmel testament ieħor, liema testament sar fl-atti tan-Nutar Michael Refalo fil-ħdax (11) ta' Mejju tas-sena elf disa' mijja disgħa u disgħin (1999) ;

Illi permezz ta' dan it-testment ġie revokat it-testment li sar fl-atti tan-Nutar Victor Bisazza fit-tlieta (3) ta' Novembru, tas-sena elf disa' mijja u tmienja u disgħin (1998) li permezz tiegħu l-esponenti kienet imħollija bħala eredi universali tagħha ;

Illi l-aħħar testament ta' Pawla Refalo sar għaliex hija kienet imġegħla minn ħuha Joseph Refalo u kontra l-volonta' tagħha ;

Illi l-istess testament sar meta Pawla Refalo ma kenitx għadha mentalment stabbli u fil-fatt mal-istess testament lanqas biss hemm certifikat tat-tabib ;

Illi minkejja li l-konvenuti ġew interpellati sabiex jersqu biex it-testment li sar minn Pawla Refalo fl-atti tan-Nutar Michael Refalo fil-ħdax (11) ta' Mejju tas-sena elf disa' mijā disgħha u disgħin (1999) jiġi dikjarat null u bla effett, dawn dejjem baqgħu inadempjenti .

Talbet lill-konvenuti jgħidu għaliex :

1. Tiddikjara illi t-testment li sar minn Pawla Refalo fil-ħdax (11) ta' Mejju tas-sena elf disa' mijā disgħha u disgħin (1999) fl-atti tan-Nutar Michael Refalo huwa null u bla effett u dan stante illi ma sarx skond il-volonta' tat-testatriċi iżda sar peress li kienet imġegħla mill-konvenuti jew uħud minnhom kif ukoll meta hija ma kenitx mentalment stabbli biex tagħmel testment ;
2. Konsegwentement tiddikjara illi ssuċċessjoni ta' l-istess Pawla Refalo għandha tiġi regolata mit-testment li sar minn Pawla Refalo fit-tlieta (3) ta' Novembru tas-sena elf disa' mijā tmienja u disgħin (1998) fl-atti tan-Nutar Victor Bisazza .

Bl-ispejjeż kontra l-konvenuti inkluż ta' l-ittra uffiċċjali mingħuta lill-konvenuti fl-4 ta' April tas-sena elfejn u tnejn (2002) u bl-inġunzjoni minn issa għas-subizzjoni .

Rat id-dikjarazzjoni tal-fatti ta' l-attriċi minnha kkonfermata bil-ġurament .

Rat in-nota ta' l-eċċeżżjonijiet tal-konvenuti li eċċepew illi :

1. Illi in linea prelimianri, c-ċitazzjoni odjerna hija rrita u nulla għaliex mhijiex munita bid-dokumenti neċċessarji sabiex isostnuha, u b'mod specjal ma ġewx esebiti kopja tat-testmenti tad-decujus, certifikat tal-mewt tagħha, u riċerki tat-testmenti tagħha; u ammenokke' ma jiġux ippreżentati dawn id-dokumenti, l-esponenti għandhom jiġu liberati mill-osservanza tal-ġudizzju .

Kopja Informali ta' Sentenza

2. Illi, mingħajr preġudizzju għall-premess, it-talbiet attriči huma totalment infondati fid-dritt u fil-fatt . Pawla Refalo addivjeniet għat-testment fl-atti tan-Nutar Michael Refalo tal-ħid (11) ta' Mejju elf disa' mijha u disgħha u disgħin (1999), minn jeddha, sua sponte, u mingħajr ebda element ta' pressjoni jew 'ġegħil' mill-esponenti jew xi ħadd minnhom . Assolutament mhuwiex minnu illi dan it-testment sar kontra l-volonta' tagħha .

3. Hekk ukoll Pawla Refalo kienet qabel it-testment, fl-epoka meta sar it-testment u anke wara li sar it-testment kompletament fil-pussess tal-poteri mentali tagħha, u hija ħrafa u malafama ili l-attriči tiġi tgħid mingħajr ebda bażi fattwali illi meta sar it-testment Pawla Refalo ma kienetx għadha mentalement stabbli .

4. Id-dikjarazzjoni illi 'mal-istess testament lanqas biss hemm certifikat tat-tabib', imbagħad, hija waħda fatwa għall-ahhar . Imkien fil-liġi ma ježisti xi rekwiżit illi sabiex bniedem jagħmel testament tiegħi jrid ikun hemm anness certifikat tat-tabib . Dan huwa element imħolli interament fid-diskrezzjoni tat-testatur innifsu u tan-Nutar illi jirċevi it-testment, u l-fatt illi n-Nutar Michael Refalo ma ġassx il-ħtieġa illi jinsisti għall-produzzjoni ta' certifikat mediku jkompoli jikkonferma kemm Pawla Refalo kienet f'sensiha u taf x'kienet qed tagħmel meta għamlet it-testment .

5. Salvi ecċeżżjonijiet ulterjuri fid-dritt u fil-fatt .

Rat id-dikjarazzjoni tal-fatti ta' l-istess konvenuti maħluu minn Joseph Refalo .

Rat il-verbali tax-xhieda prodotti u d-dokumenti esebiti .

Rat in-noti ta' l-Osservazzjonijiet rispettivi tal-kontendenti .

Rat l-atti l-oħra kollha tal-kawża .

Ikkunsidrat :

Illi permezz ta' din il-kawża l-attriċi qegħda tiprova takkwista deċiżjoni ta' nullita' ta' l-aħħar testament magħmul minn oħħtha Paola xebba Refalo, in atti Nutar Dottor Michael Refalo tal-11 ta' Mejju 1999,¹ u dan minħabba allegata infermita' mentali tat-testatriċi, u vjolenza morali eżerċitata fuqha mill-konvenuti, l-benefiċjarji ta' dan it-testment. Naturalment il-vjolenza morali u l-inkapaċita' mentali bħala żewġ raġunijiet għall-invalidita' ta' testament ma jistgħux jissussistu flimkien, għax jew it-testatriċi kienet kapaċi tagħmel testament, imma ġiet mħedda jew imbeżżeġ biex tiffavorixxi lil xi ħadd a skapitu ta' ħadd ieħor, inkella ma kienitx kapaċi xejn għax milquta minn infermita' mentali.

Qabel xejn pero' irid jingħad illi l-eċċeżżjoni preliminari tal-konvenuti dwar in-nullita' taċ-ċitazzjoni, għaliex mhix munita bid-dokumenti neċċesarji sabiex isostnuha, ġiet irtirata wara li l-attriċi ppreżentat it-testmenti in kwistjoni u r-riċerki relattivi².

Niġu issa għalhekk għall-mertu. Irriżulta illi d-decujus Paola Refalo, kienet tiġi oħt xebba ta' l-attriċi u tal-konvenut Joseph Refalo. Hadmet bħala *nurse* fl-isptar ta' Lazzaret, Malta, fejn għexet għal għoxrin sena sħaħ. Hija kienet toqgħod il-Gzira u l-attriċi tas-Sliema. L-attriċi tgħid illi kellha relazzjoni tajba ħafna ma' oħħta, u ta' spiss kienu jinvistaraw lil xulxin. Kellha żewġ ħutha bniet oħra jirrisjedu Malta ukoll, imma lil dawn ma tantx kienet tfittixhom. Fl-1980 id-decujus irritornat Għawdex. Għamlet xi żmien tirrisjedi Marsalforn sakemm tlestiet id-dar il-ġdida tagħha fir-Rabat, fejn imbagħad baqgħet tgħix sa l-aħħar. L-attriċi tinsisti illi, minkejja li oħħta ttrasferiet ruħha għal Għawdex, ir-relazzjonijiet ta' bejniethom baqqi *close* ħafna, u kull meta kellha bżonn xi haġa, Paola dejjem fittxet lilha. Tant hu hekk illi kienet tirranġalha għall-visiti Malta għand it-tobba jew l-isptar, u kienet anke takkumpanjaha l-Qorti ta' Għawdex meta kien imissha tattendi għall-kawża li kienet fetħet kontra l-linkwilin tas-supermarket li kien hemm taħt ir-residenza

¹ Dok. E a fol. 27 - 28 tal-process .

² ara verbal tal-konvenuti fl-udjenza tal-25 ta' Marzu 2003. .

tagħha . Fit-3 ta' Novembru 1998 kienet wasslitha għand in-Nutar Victor Bisazza il-Belt, Valletta, fejn ġie redatt testament li in forza tiegħu id-decujus innominat lill-attriči bħala eredi universali tagħha, "billi din għamlet ħafna magħha u anke ipprestatilha serviġi fil-bżonnijiet tagħha ." ³

Ġara pero' illi għall-ħabta tal-Milied ta' dik l-istess sena, Paola spiċċat mingħajr *helper* minn dawk li kien jiprovd i-Gvern lill-anzjani (skond il-konvenuti, dan ġara għax tant kienet fitta fil-faċendi, li ħadd ma ried ikompli magħha), u allura offrew li jmorru jaqduha l-konvenuti, u d-decujus accettat . Imbagħad fil-11 ta' Mejju 1999, il-konvenuti Joseph u Frances konjuġi Refalo akkumpanjaw lil Paola Refalo għand in-Nutar Michael Refalo, li rrediġa testament ieħor, fejn id-decujus, wara li rrevokat kull testament preċedenti li segħtet għamlet, ħalliet id-dar tagħha u s-supermarket sottostanti b'titulu ta' legat lill-konvenuta Roanna Refalo, il-bint iż-żgħira tal-konjuġi Refalo, u nnominat bħala eredi tagħha lill-konvenuti kollha⁴ . Dan kien l-aħħar testament li d-decujus laħqet għamlet,⁵ u għalhekk jekk jintlaqgħu t-talbiet attriči, jiġi li jkollu effett it-testment preċedenti ta' Paola Refalo, li bih kienet ġiet ibbenifikata unikament l-attriči .

L-attriči qed tittenta twaqqa' l-aħħar testament tad-decujus għal żewġ raġunijiet : l-allegata inkapaċita' mentali tad-decujus, u l-vjolenza morali allegatament adoperata mill-konvenuti biex jikkonvincuha tbiddel ir-rieda tagħha u tħalli kollox lilhom . Kif ġia ntqal, dawn ir-raġunijiet għaliex testament jista' jiġi annullat, ma jistgħux jissussistu flimkien, imma kwalunkwe waħda minnhom, jekk tiġi ppruvata, twassal biex jintlaqgħu t-talbiet attriči .

1. L-inkapaċita' mentali .

L-artiklu 597 tal-Kodiċi Ċivili tagħna jelenka l-persuni li huma inkapaċi li jiddisponu b'testment, u l-artikolu 599

³ Ara kopja tat-testment relattiv, Dok. D a fol. 25 - 26 .

⁴ Ara kopja ta' dan it-testment esebit bħala Dok. E a fol. 27 - 28 .

⁵ Ara riċerki testamentarji tad-decujus esebiti bħala Dokti. B u C a fol.

jagħmilha ċara illi "**testmenti magħmulin minn persuni inkapaċi huma nulli, ukoll jekk l-inkapaċita' tat-testatur tispicċa qabel il-mewt tiegħu.**"

Dwar iż-żmien rilevanti għall-prova ta' din l-inkapaċita' d-dottrina tgħallem illi : " Se senz'essere alienato, il testatore si trovava nell'impossibilita' di manifestare il proprio volere, bisogna naturalmente che l'attore provi che la causa che gl'impediva di manifestare la sua volontà esisteva nel momento dell'atto."⁶

F'Appell minn sentenza mogħtija minn din il-Qorti, fejn il-validità ta' testment kienet qed tiġi kontestata *inter alia* fuq din ir-raġuni wkoll, kienu ġew elenkti l-principji legali stabiliti mill-ġurisprudenza f'dan ir-rigward :

(i) *Il-kapaċita' li persuna tiddisponi minn ħwejjigha permezz ta' testment hija prežunta ;*

(ii) *Biex wieħed jiddisponi minn ħwejjġu mhijiex meħtieġa "una mente perfettamente e rigorosamente sana, ma basta quel limitato uso della ragione che permette la coscienza di ciò che si fa ... basta che chi dispone per testamento sia fornito di sufficiente percezione, raziocinio o memoria onde sia capace di determinazione e di volontà ragionata, e sappia che cosa voglia eleggere ed operare circa le persone e le cose...";*

(iii) *Il-prova ta' l-inkapaċita' tispetta lil min jallegaha . Tali prova trid tkun "piena e rigorosa talmente da accertare che il disponente quando testava non aveva coscienza dell'atto che compiva, ne' volontà propria";*

(iv) *Fattur determinanti sabiex tiġi stabilita ssanita' mentali hija r-ragjonevolezza tad-dispożizzjonijiet kontenuti fit-testment . Għandhom ukoll rilevanza qawwija d-depożizzjonijiet ta' nies professionali bħal tabib kuranti*

⁶ Laurant : Principi di Diritto Civile; vol. XI. para 139 pag. 144 .

tat-testatriči u n-nutar li jikkonfezzjona t-testment dwar I-istat u I-komportament tat-testatriči fiż-żmien rilevanti."⁷

Fil-kaž in eżami I-provi li ttentat tressaq I-attriċi f'dan irrigward kienu pjuttost dgħajfa . Hija tallega illi d-decujus kienet bdiet tħawwad, billi per eżempju kienet insiet li I-attriċi kienet qaltilha illi sejra ssiefer I-Australja biex tara lil binha . Kienet insiet ukoll kemm kienet għamlet magħha qabel ma bdew iduru biha I-konvenuti . Fiżikament it-testatriċi kienet saret debboli ħafna fl-aħħar snin ta' ħajjitha, tant li ma setgħetx iżżomm sewwa fuq saqajha, u kemm-il darba waqgħet u ħabtet u wegġġhet rasha . L-attriċi għalhekk ippruvat ukoll tiġbed konklużjonijiet favur l-linkapaċita' mentali tad-decujus mill-fatt li mir-records medici tagħha rriżulta li din kienet iddaħħlet I-isptar tbat fost oħrajn minn uħiegh f'rasha, u li mis-CT *brain scan* li sarilha, rriżulta li kellha "age related loss of brain substance" . Imma mistoqsija jekk dan jistax jaffettwa l-memorja, t-tabiba ta' I-Isptar Generali ta' Għawdex, Dr. Josette Rapa wiegħbet : "*Meta jkollok age related loss of brain substance jista' jibda jkun hemm xi imparment; jiġifieri possibbli*" . B'daqshekk pero' ma jfissirx illi bilfors hekk ġara f'dan il-kaž partikolari . Kif lanqas ma tista' tinġibed ebda konklużjoni mill-fatt illi t-testment in kwistjoni tad-decujus ma kienx akkumpanjat minn certifikat mediku, bħal ma donnha qed tipprendi I-attriċi . Huwa minnu illi l-eżistenza ta' certifikat bħala dan jista' jsaħħa il-prova favur il-kapaċita' mentali tat-testatur, imma n-nuqqas tiegħu ma jfissirx illi ma kienix hemm dik il-kapaċita' .

Żgur għalhekk illi I-attriċi ma rnexxilhiex tipprova sodisfaċentement illi Paola Refalo kienet nieqsa mill-fakultajiet mentali tagħha fil-mument meta għamlet dan it-testment, u li f'temp ta' sitt xhur minn meta għamlet iż-żewwġ testmenti in kwistjoni, I-fakoltajiet mentali tagħha tant kienu ddeterjoraw illi ma kienitx għadha taf x'inhi tagħmel .

Il-vjolenza morali .

⁷ Appell 1.7.2002: Joseph Galea pro et noe. vs Maria Camilleri: .

Il-vjolenza bħala att li jinficċja l-kunsens hi trattata fl-artikoli 974 et seq tal-Kodiċi Ċivili .

Dwar il-vjolenza bħala vizzju tal-kunsens tat-testatur il-**Furgole** iċċitat fil-Laurant josserva illi : " ... non si esige un timore capace di influire sopra un uomo vigoroso; basta che i fatti sieno tali da poterne dedurre che il testatore non abbia disposto di sua piena volontà, o che la violenza produsse un costringimento capace di obbligare il testatore a fare quello che non avrebbe voluto." (cap. V, sez. IV, nn 4 e 2).⁸

Ingħad fil-ġurisprudenza dwar il-vjolenza morali bħala vizzju tal-kunsens illi :

"Biex il-vjolenza morali tikkostitwixxi vizju tal-kunsens li jwassal għan-nullita' tal-kuntratt, hemm bżonn li dik il-vjolenza tkun il-kawża determinanti tal-kuntratt li u li l-kunsens ikun il-frott tal-vjolenza eżerċitata biex jiġi ottenut il-kunsens, u mhux biex jiġi ottenut skop divers, u trid tkun ukoll l-opera tal-persuna li eżerċitata biex tottjeni dak il-kunsens."⁹

Hekk ukoll : "Biex il-vjolenza morali tammonta għall-vizzju tal-kunsens hemm bżonn li tkun determinanti, ingusta u gravi u tali li tagħmel impressjoni fuq persuna raġonevoli u li tiġġenera l-biża li tesponi ingustament lill-persuna tagħha jew il-ġid tagħha għal dannu gravi . Il-kwistjoni jekk hemmx vjolenza hija indaqini li hija mħollija interament fil-prudenza tal-ġudikant."¹⁰

Fil-każ tagħna l-attriči tallega illi malli ħuha l-konvenut sar jaf li oħtu Paola kienet għamlet it-testment fejn ħallitilha ġidha kollu, ried jagħmel minn kollox biex jikkvinċiha tbiddlu u minflok tibbenefika lilu . Hijha għalhekk tikkontendi illi fejn qabel ftit li xejn kien jagħti kasha, issa l-konvenut ra kif għamel biex beda jindieħes mad-decujus, u offrilha li jibda jdur biha, basta tħallilu kollox . Għal dan

⁸ op. cit. para. 129 pag. 132 .

⁹ Edgar G. Soler noe. Vs H.H. Sir David Campbell noe. vol. XXXIII

p. II. pp 431

¹⁰ Rosaria Bartolo vs Giovanni Bartolo -vol. XXIX, Pt. II pp. 749 .

il-fini, tkompli tallega l-attrici, ħadha għand in-nutar tiegħu, u fil-preżenza tiegħu u ta' martu, ġiegħla tirrevoka t-testment preċedenti tagħha u tagħmel ieħor . Tant kien kollex ippjanat, issostni l-attrici, li anke t-tfal tal-konjuġi Refalo kienu jafu minn qabel li kien ser jibbenefikaw mit-testment tad-deċujus . Fid-depożizzjoni tagħha l-attrici ssostni illi oħxa Paola kienet iktar minn darba stqarret magħha illi kienet ġiet imġegħelha tagħmel dan it-testment minn ħuha l-konvenut, u li x-xewqa tagħha issa li kienet sabet lill-konvenuti biex iduru biha, kien illi taqsam ġidha bejn l-attrici u l-konvenuti . Dan kollu ġie miċħud mill-konvenuti, li da parti tagħhom spjegaw kif kien ilhom iduru bid-decujus minn żmien qabel ma għamlet dan it-testment tagħha, u kif darba minnhom kienet sejħit ilhom hi stess biex tfissrilhom kif kienet imħassba għaliex rrealiżżat li għamlet żball meta ħalliet ġidha kollu lill-attrici, meta issa kienet qed issib lilhom biex iduru biha . Għalhekk kienet talbithom biex isibulha nutar ħalli tbiddel it-testment tagħha biex minflok tañseb fihom .

B'daqshekk pero' ma ġiet ippruvata l-ebda vjolenza morali da parti tal-konvenuti li biha wieħed jista' jgħid illi t-testatriċi tant ħassitha mħedda illi beżgħet illi, jekk ma tagħmilx dak li kienet qed jgħidulha l-konvenuti, kien ser jiġriha xi ħaġa gravi. In-Nutar Refalo spjega kif huwa ma ra xejn stramb fil-komportament tat-testatriċi, u li kieku kellu l-iċčen suspett illi kien hemm xi ħaġa mhux sewwa ma kienx ser jipproċedi bil-pubblikazzjoni tat-testment . Is-segretarja tiegħu, li kienet waħda mix-xhieda, ukoll ikkonfemat li ma rat xejn stramb fl-imġieba tat-testatriċi . Jista' jkun minnu illi l-konvenuti, xi ffit jew wisq, użaw l-influenta tagħhom fuq id-decujus biex jikkonvinċuha tiffavorixxi lilhom minħabba s-servizzi li kienet qed jirrendulha, imma kif ikompli jiispjega l-Furgole, iċċitat għal-darb'oħra mil-Laurant :

"I libri dei romani, egli dice, sono ripieni di esempi che ci mostrano mezzi più o meno disonesti adoperati per carpire delle liberalità', come affettazione di rendere dei servigi, i doni, le assiduita', le compiacenze, le amicizie finte ed altre vie oblique disapprovate da quanti si vantavano onesti; le liberalità' così' ottenute non vennero

mai annulate; al contrario essi si trovano confermate lodevoli perche' ispirati, ad una ragione di sordido interesse; tuttavia non son illeciti, perche' non hanno stretta relazione col dolo e colla frode; ora non bisogna perdere di vista che il dolo soltanto puo' fare della captazione una causa di nullita'. Lo stesso e' a dirsi della suggestione, essa non e' che una persuasione, un ispirazione, un consiglio . Fintanto che il sollecitare si limita a blandizie, a servigi, a preghiere, fossero anche importune, la volonta' del disponente resta cio' non pertanto libera; solo la menzogna e la frode corrompono l'animo e viziano la volonta'" (cap. V. sez. III. nn. 15, 25, 26, 36) .¹¹

Għaldaqstant, u peress illi ma rriżultax sodisfaċentement, anke fid-dawl tad-dottrina u ġurisprudenza hawn ikkwotata, illi l-attriči rnexxielha tipprova fil-grad ta' certezza rikjesta mill-ligi, li t-testment kontestat ta' Paola Refalo kien effett bi vjolenza morali jew li d-decujus ma kienitx mentalment stabbli biex tagħmel dan it-testment, fil-mument li attwalment ġie redatt l-istess testament, it-talbiet attriči ma jistgħux jintlaqgħu .

Għal dawn il-motivi tiddeċidi l-kawża billi, filwaqt illi tilqa' l-eċċeżżjonijiet tal-konvenuti fuq il-mertu, tiċħad it-talbiet attriči, bl-ispejjeż kontra l-istess attriči .

< Sentenza Finali >

-----TMIEM-----

¹¹ Laurant : op. cit. para. 135 .